



UFFUN NGA MAGGAFU TA LANGI

Pinat-taradday ni Watson Goodman

Libre yaw—Ari melaku.

UFFUN NGA MAGGAFU TA LANGI

I “Uffun Nga Maggafu Ta Langi” ay nonnug nga versiculo ira nga nala ta Biblia. Kurugak-ku tu i Biblia laggapa i kapianan nga uvovug nga meyanung ta Masanto nga Tura.

I Uvovug na Dios ay “naggafu ta langi.” Kuruga dakal i iyuffun na ta futu nga mabisin anna mapangal ta katunungan. Nu mabbabawi i tolay, panawan na i katagarulian na, anna patallungan na si Jesu-Cristo nga madian ta futu na, anna kurugan na tu si Jesu-Cristo i Minannavvu. Ta kunnuri, ay mappatageno i Yafu sa anna idan na yaya ta pagayaya anna imammo ta futu na.

Nappasak-ku yaw turi ta 1937. Adde sangaw ay ari paga nanuppal yaw nga makapabbaw nga pakivvulu-vulu na Dios niakan. Ikiddo nikaw tu iyawa mu i futum sa nga Minannavvu anna Yafu. Sangaw ngana.

—Watson Goodman

Roma 5:8

Ngem i Dios ay nepasingan na i aya na nittam, ta maski paga turi ta minattagaruli ittam, ay natay si Cristo gafu nittam.

Juan 13:1

Sangaw, ta nage na fiesta na Pascua, turi ta nannammuan ngana ni Jesus tu aranni i panoli na ngana ta Yama, ay yaw ngana i panaw na ta davvunaw. Kunne ta dana nga pangaya na ta totolay na toye ta mundo, inaya na ira ta adde ta panuppalan.

Pangilammuyag 1:5

Naggafu kani Jesu-Cristo nga nangipakannammu nittam ta ngamin nga kurug. Yaya gapa i ka-

tannangan ta ngamin nga patul ta davvunaw. Yaya i nangaya nittam gafu ta binaggawan na i katagaruliat-tam ta daga na.

Juan 3:16

Kuruga iddukan na Dios ngamin i totolay, yatum i gafuna tu zinog na ta davvunaw i tattadday nga Ana na, tapenu ngamin i mangurug sa ay ari matay, nu ari matolay tu adde ta ngangangay.

Jeremias 31:3

I Yafu Dios ay nappasingan gari niakan ay kinagi na, "Wan, inaya taka ta aya nga awan tu kofutan na. Ta kunnuri, ina taka nga sigga-aya anna sigga-pagallallo."

I Timoteo 3:16

Kakurugan na tu kuruga maka-pabbaw i pangurug tam: Ta nepe-mamma nittam tu yaya ay tolay, ngem napakurug tu yaya ay Espiritu; nasingan na angheles ira, nelayyagayya ta ngamin nga to-tolay, kurugan na interu mundo, anna minune ta gloria.

Mateo 1:22, 23

Nesimu ngamin yaw tape maparulo i nepekagi na Dios ta profeta nga kunna, "Ginnan nu, mabussi noka i tadday birhen anna iyana na noka i tadday nga lalaki nga mangagan tu Emmanuel," (nga ya kebalinan na, "Egga i Dios nittam").

Juan 14:9, 10a

Kinagi ni Jesus sa, "Nabayag ngana nga nakitap-paddian nga' nikamu, ay ariam-ma pagalaman nga ammu, Felipe? I nakasingan niakan, ay nasingan na gapa ngana i Yama. Ngatta lagu ta kagiam mu, 'Ipasingam mu nikami i Yama?' Ariam mu kari kurugan tu egga nga' ta Yama anna i Yama ay egga niakan?"

Ta nage na nekaparo na mundo ay egga ngana i Uvovug. Egga yaw ta Dios ta Yaya i Dios ... Yaw nga Uvovug ay nabbalin tu tolay. Nakitappadian nittam ... ay napannu yaya ta allo anna kurug. —Juan 1:1 anna 14

SI JESUS NGA ANA NA DIOS

3

I Juan 4:15

Nu sinni laman i mangalawa ta nono na tu si Jesus i Ana na Dios, ay madian i Dios sa, ay yaya gapa ay egga ta Dios.

Colosas 2:9

Nadian kani Cristo i Dios, ay tolay i kasissinnan na.

Isaias 9:6

Neyana i tadday nga abbing; neddan ittam ta ana nga lalaki, ay yaya noka i mammaguray. Mangagan yaya noka tu Makapabaw, Minannabarang, Makapangnungua nga Yafu, Yama nga Mannanayun, Prinsipe na Imammo.

Lucas 1:35

Ay simibbag i anghel anna kina-gi na sa, Umay nikaw i Espiritu Santo anna maddian nikaw i pakapangnungua na Dios. Ta kunnuri, yaw nga iyana mu nga abbing ay kuruga masanto anna mangagan noka tu Ana na Dios.

Mateo 17:5

Maddaggun paga laman nga maguvovug si Pedro turi ta liniruman ira na manawag nga kunam. Ay naggafu taw i tadday ngaral nga kunna, "Yayaw i meddu nga ana ku nga kuruga makapagustu niakan. Ginnan nu yaya."

4 KAGIAN NI JESUS NITTAM NU SINNI YAYA

Juan 8:23

Kinagi ni Jesus nira, "Taga taw ta davvun kamu laggapa, ngem sakan ay taga langi. Neravvunan i annonopan nu ngem sakan ay ari, ta ari nga' neravvunan."

Juan 11:25

Kinagi ni Jesus sa, "Sakan i paginnolay anna inango. I mangu-rug niakan ay maski nu natay ngana ay maginnolay noka."

Juan 13:13

Agalad da' tu Mestru anna Yafu: ay fustu yatun ta sakan yatun.

Juan 9:5

Ta keggera' paga toye ta davvunaw, ay sakan i ariga nawag nga manulu ta ngamin nga totolay.

Juan 6:35

Ay kinagi ni Jesus nira, "Sakan i pan nga mangiyawa tu inango. I tolai nga umay niakan ay ari ngana mabisinan, anna yuri mangu-rug niakan ay ari ngana vuluvuga mapangal."

Juan 8:58

Kinagi ni Jesus nira, "Kagiak-ku nikamu i kurug, Nage paga ni Abraham nga neyana ay dana egga nga' ngana."

Juan 10:7

Ta kunnuri, kinagi ni Jesus mangana nira, Ta kakurugan na kagiak-ku nikamu, sakan i ariga pattallungan na karneru ira.

I KARUAN TA MILAGRO NGA KINGNGUA NI JESUS 5

Mateo 14:19-21

Ay pinagitubang na i totolay ira ta kakaddattan. Ay ina na i lima nga pan anna dua nga manango anna siminangag ta langi nga nabbala-balo ta Dios. Ay ginaddagaddua na i pan anna neyawa na ta disipulo ira ay netaneg da ta totolay ira. Kiminan ira ngamin ta adde na kabattug da. Mallimarrivu ngamin nga lallaki i kiminan, fera paga ta babbay anna abbiabbing ira. Ay egga paga karaddua nga labba nga vuna nga inannam na disipulo ira.

Lucas 5:5, 6

Ay simibbag sa si Simon nga kunna, Mestru, tanga-gabi kami

nga nabbannabannag ngem awan tu nala mi: ngem gafu ta pakka-gim, itak-ku uli i iko. Ay turi ta kunnaw i kingngua ra, nakkanna ira ta napakaru nga manango ay napsil paga i iko ta karu na.

Mateo 20:30 anna 34

Egga i dua nga lallaki nga vuling nga magga-itubang ta aggig na dalan. Turi ta nannammuad-da tu mattalebagg si Jesus, ay nakkukulle ira, "Ana ni David, ikallo nakami kari, Afu!" kudda... Ziminatu i allo ni Jesus nira ay siniggeg na i mata ra. Ay ganganalamannakasingan ira anna neवलun ira sa.

6 SI JESU-CRISTO NGA NAMARATU ANNA YAFU

Colosas 1:16

Ta yaya i namaratu ta ngamin nga gannug nga egga ta langi tuange ta davvunaw; ngamin nga masingan anna ari masingan; i pappatulan anna pammagurayan ira; i papatul anna ngamin nga pakapangngua; pinaro na ngamin ira yaw nga masserbi sa.

Hebreo 1:2

I Dios ay naki-uvovug nittam toye ta aggaw ira nga maporian megafu ta Ana na. Yaya i sinullo na nga maninaga ta ngamin nga gannu-gannug, ta pinaro na i interu mundo megafu sa.

Yaw i gafu na tu natay anna naginnolay uli si Cristo tapenu yaya

i Yafu na natay ira tuange ta matolay. —Roma 14:9

Juan 1:3

Ngamin i adde na gannu-gannug ay pinaro na Dios megafu sa. Awan tu gannug nga naparo nu ari megafu sa.

Kikkingngua 2:36

Ta kunnuri gafu, mawag tu kannammuan nu ngamin nga totolay na Israel tu si Jesus nga nepepato nu ta krus ay pinabbalin na Dios tu Yafu anna Cristo.

Parulattan na Dios i anni laman nga kinagi na, ta yaya i nangagal nikamu nga makipat-tadday ta Ana na nga si Jesu-Cristo nga Yafu tam. —I Corinto 1:9

SI JESU-CRISTO I MAMANUNNU TA NGAMIN 7 NGA TOLAY

Roma 14:10

Ngatta ta sikaw i mamanunnu ta wagim? Onu ngatta ta imenos mu yaya? Sittam ngamin noka ay tumaddag ittam ta arubang na ammanunnutan ni Cristo.

Mateo 25:32

Ay magamma-ammung noka ta arubang na, ngamin i totolay ta davvunaw. Ay passirinnan na noka ira nga kagitta na minappas-tor nga isinna na i karneru ira ta kazzing.

Ari mamanunnu i Yama ta maski sinni nga tolai, ta neyawa na ngana yaw nga pakawayya ta Ana. —Juan 5:22

Roma 2:16

Segun ta evangelio nga ilayya-gayya', duttal noka i aggaw nga panunnutan na Dios ngamin i sekreto na tolai ira.

II Timoteo 4:1

Ta kunnuri, itotoli nga kagian nikaw ta arubang na Dios tuange kani Jesu-Cristo, nga umay ma-manunnu ta matolay tuange ta natay, noka ta pappatulan na.

Kikkinggua 10:42

Ay minanduan nakami tu mal-layyagayya kami anna pakuru-gammi ta totolay tu yaya i sinullo na Dios nga Mamanunnu ta mato-lay anna natay ira.

Juan 10:9

Sakan i ariga pattallungan. I tullung niakan ay mapaliag, ta tullung anna mallawan yaya, ay makakaleg ta kanan na.

Juan 14:6

Kinagi ni Jesus sa, "Sakan i dalan, i kurug, anna inango: awan tu makangay ta Yama nu ari megafu niakan."

Juan 8:24

Yatun i gafuna tu kinagi' nika-mu tu matay kamu nga sigga-katagarulian, ta kurug tu kunnaw i mesimmu nikamu nu arian nu kurugan tu sakan i zinog na Dios.

Hebreo 5:9

Gafu ta awan tu pakkurangan na, ay yaya i paggafuan na kapaliag nga adde ta ngangangay para ta ngamin nga mamarulo sa.

Hebreo 7:25

Ta kunnuri, mawayya na nga paliaran, ta ngamin nga tiempo, ngamin danuri i umaranni ta Dios megafu sa; ta matolay yaya adde ta ngangangay tapenu ipakimallo na ira ta Dios.

Kikkinggua 4:12

Si Jesus laman i makapaliag ta totolay, awan ngana tu tanakuan ta interu mundo nga zinob na Dios nga makapaliag nu ari laman yaya.

SI CRISTO LAMAN I MAKATAVVU

9

Colosas 1:12-14

Mappabalo kamu ta Yama ta nebilang na ittam tu egga i kepangngattattam nga mebibillay nga kagitta na sasantos ira nga egga ta nawag. Pinaliag na ittam ta pakapangngua na zibbo, anna neyali na ittam ta pappatulan na ideddukan na nga Ana na, nga nanavvu nittam ta daga na gafu ta pamakoma na ta katagaruliat-tam.

Ta minay i Ana na Tolay nga magaleg anna mamaliag ta nawawan ira. —Lucas 19:10

Si Jesu-Cristo i naggafuan na inango nu; ta yaya i nangituddu ta pakannammu tam ta Dios,

tuange ta katunungan, kasanto, anna kapaliag. —I Corinto 1:30

Tito 2:14

Megafu nittam ay neyawa na i baggi na tape matavvu na ittam ta katagarulian, anna mapakarennuan ittam nga tolai na tapenu karagatat-tam i magangngua ta mapia.

Pangilammuyag 5:9

Ay kinansiod-da i bagu nga kansion nga kunnaw i kagian na: “Sikaw i mepangngo nga manga ta libru, ariam mu i sellio na anna vukatam-mu. Ta natay ka anna i dagam i nevuvvu ta ngamin nga tolai, ta ngamin nga nasion, ta interu mundo.

Roma 5:9

Megafu ta daga na, ay nebilang na ngana ittam tu napakatunung; mas ngana sangaw i pamaliag na nittam ta lussaw na Dios.

Efeso 1:7

Megafu ta daga na ay egga nittam i katavvu tuange ta kapakoma na katagaruliat-tam, gafu ta naperulay i inaggallallo na.

Hebreo 9:14

Mas paga ngana sangaw i pamakarenu na daga ni Cristo ta trabahu ira nga natay nga egga ta ginonopan nu, tapenu massirbi kamu ta Dios nga matolay. Ta siggaya si Cristo nga nangiyawa ta baggi na tapenu matay, gafu ta

uffun na Espiritu Santo nga mananayun.

I Juan 1:7

Ngem nu mattolay ittam ta arubang na Dios nga yaya i nawag, ay egga nittam i mapia nga pattaradday. Ay i daga ni Jesu-Cristo nga Ana na i mamakarenu nittam ta ngamin nga katagarulian.

I Pedro 1:18, 19

Ammu nu tu natavvu kamu ta awan tu sirbi na nga anangngua na ginafuan nu. I nepanavvu nikamu ay ari tu gannug ira nga madaral nga kunne ta pira anna vulawan, nu ari i mangina nga daga ni Cristo, i marenu anna awan tu liwa na nga Cordero na Dios.

I KAPALIAG GAFU TA PANGURUG KANI CRISTO 11

Megafu ta dakal nga inaggallallo na Dios, ay napaliag kamu ta pangurug nu. Ari tu sikamu i negafuan na yaw. Ngem yaw ay regalua na Dios. Ari tu megafu ta trabahu nu, ta marake nu papparayag nu. —Efeso 2:8, 9

Roma 5:1

Ta kunnuri, gafu ta napakatu-nung ittam megafu ta pangurug tam, egga nittam ngana i imamo ta Dios megafu kani Jesu-Cristo nga Yafu tam.

Galatas 5:6

Kani Cristo, awan tu kebalinan na pappakugi onu ari pappakugi. I mawag laman ay i pangurug nga mavvunga ta aya.

I Juan 5:4

Ta nu anni laman i naggafu ta Dios ay affutan na i mundo. Ay i pangurug tam i kakurugan nga mangaffu ta mundo.

Juan 20:31

Ngem netura ira yaw tapenu mangurug kamu tu si Jesus i Cristo nga Ana na Dios. Ay ta angngurug nu ay meddak-kamu ta inango gafu ta ngagan na.

Ta kunnuri ay neyavutad-da sa, “Anni gafu i mepangngo nga kuam-mi tapenu matuttul mi i uray na Dios?” Sinabbag ni Jesus ira, “Yaw i uray na Dios: tu mangurug kamu niakan nga zinog na.” —Juan 6:28, 29

Salmo 103:11

Ta nu kunnasi i katannang na langi ta utun na davvun, kunnatun i kadakal na allo na Dios ta tolay ira nga maganassing sa.

Salmo 103:17

Ngem i allo na Dios ay awan tu panuppalan na; adde ta ngangangay ta tolay ira nga maganassing sa. Ay i tunung na ay magadde ta gaka na ginaka ira.

Tito 3:5

Pinaliag na ittam, ari tu gafu ta matunung nga kingngua tam ira; ngem gafu ta allo na ay binagawan na i katagaruliat-tam anna bagu mangana nga paddian nitam na Espiritu Santo.

Mikias 7:18

Sinni i kagittam nga Dios nga mamakoma ta katagarulian? Pappasan na i katagarulian danuri na nabattang ira nga maninaga. Arian na pannanayunan i lussaw na, gafu ta yatun i kapagustuan na i aya nga manayun.

I inaggallallo mu ay kagitta na kadakal na langi ta utun; anna i kakurug mu ay makadde ta kunam ira. —Salmo 108:4

Tangi-tangi 3:22, 23

I aya na Yafu ay ari manguli anna ari magimmang; i inaggallallo na ay awan tu adde na; kada umma ay mapaka-bagu ta kuruga dakal i agiddu na.

AGALAN NA DIOS ITTAM NGA UMay SA 13

Isaias 55:1

Ye sikamu ngamin nga mapangal, umay kamu taw ta dian na danum; sikamu nga awan tu kuartu na, umay kamu taw ta gumatang kamu anna kuman kamu! Umay kamu taw. Gumatang kamu ta binarayang anna gatto, maski awan tu kuartu nu, ta awan tu paga na yaw.

Pangilammuyag 22:17

I Espiritu tuange ta nobia ay kagiad-da, "Umay kamu taw! Sinni laman nga makaginna, kagian nu gapa, 'Umay kamu taw' Sinni laman nga mapangal, umay taw, sinni laman nga maya, umay

uminum ta danum na inango nga awan tu paga na."

Mateo 11:28

Sikamu ngamin nga nabannagan megafu ta dammo na kinattu nu ira nga obligasion nu, ume kamu niakan ay pagibannagatakamu.

Isaias 1:18

"Umay kamu ngana taw ta makka-paka-pakanawag ittam," kunna Yafu. "Maski nu kagitta na uzzin na iskarlata i katagarulian nu, mapafuraw ira nga kagitta na yelo; maski nu kunnasi na kozzid-da, mabbalin ira tu kagitta na furaw na lana."

14 ARI TU NGAMIN NGA TOLAY AY ANA NA DIOS

I Juan 3:10

Yaw i pakasinnan nu sinni i ana na Dios onu ana na demonio: sinni laman i ari mangngua ta tunung anna ari mangaya ta wagi na, ay ari tu ana na Dios.

Roma 8:14, 15

Ngamin danuri i ituggub na Espiritu na Dios ay ana na Dios. Arikamu nga aripan nga minagga-nassing; ngem nabbalin kamu tu ana na Dios, ay yatun tu agalan nu yaya tu "Ama, Ama".

Filipos 2:15

Tapenu awan tu kapaliwatan nu nga ana na Dios toye ta davvunaw nga napannu ta tolai nga

marakay anna matagga i affutufutu ra; panawagan nu i attolay nu tapenu matuluan ira.

II Corintos 6:17, 18

Yaw i kagian na Yafu, "Panawan nu ira, mesinna kamu nira. Arian nu siggeran i maraping tapenu alawatat-takamu. Ta sakan i Yama nu anna sikamu i anaku ira," kunna Dios nga Maka-pangngua.

Juan 1:12

Ta karannuri nga nangalawa sa, ay iniddan na ira ta pakawayya ra nga mabbalin tu ana na Dios gafu ta mangurug ira ta ngagan na.

I KAGIAN NA DIOS MEYANNUNG TA MAKELLAW 15 NGA INUMAN

Roma 13:13, 14

Matolay ittam nga kunna me-
pangngo nga attolay na egga ta
nawag; ari tu pagayaya nga
masso-sobra, onu pagilellaw, onu
paddarama anna pamassapassil.
Ngem apan nu si Jesu-Cristo nga
maddian ta futu nu, anna arian nu
pagustuan i baggi nu ta nepattag-
gan ira nga gannu-gannug.

Galatas 5:19-21

Manawag tu danaw ira i mara-
kay nga trabahu na nepattaggan
nga pakkaraga: panallaw onu pa-
kidallaw, maraping nga annonono

nga meyannung ta babay anna la-
laki, paddayaw ta imahen, pana-
may, passil, pakkorontra, pallul-
lussaw, pagiti-itu, pamapatay, pa-
gillellaw, sobra nga pakkonsuelo,
anna karuan paga nga kinagi nga-
na nikamu. Danuri i mangngua ta
kunnaw ay ariad-da zininagatan i
pappatulan na Dios.

Akkagianan 23:31, 32

Arian nu karagatan i binara-
yang nga maporay, ta mapia anna
masingngo i kasinnan na anna
malogon i attallung na. Ngem ta
pangurianan ay mattukkaw anna
makkaga nga kagitta na iraw.

Mateo 22:37, 38

Kinagi ni Jesus sa, "Ayatam-mu ta napafutu i Yafu nga Dios mu, ta ngamin nga appano-pano-no mu, tuange ta napasikkal nga passerbim sa. Yayaw i kuruga ne-tallugaring ta ngamin nga Dorob.

Marcos 10:17-22

... Mapia nga Mestru, anni i kuak-ku tape zininagatak-ku i inango nga awan tu adde na? Ay kinagi ni Jesus sa, "Ngatta ta kagiam mu tu mapia nga"? awan tu tanakuan nga mapia nu ari laman i Dios. Ammum i dorob ira: Ari ka manallaw onu makidallaw, Ari ka mamapatay, Ari ka makkoko,

Ariam mu pakurugan i laddug, Ari ka manabag, Ikakuam i yamam anna yenam. Ay simibbag nga kunna, Kingngua' ngamin yaw adde ta kabbing ku. Ay ta paningan ni Jesus sa ay inaya na nga kurug anna kinagi na sa, Tad-day laman i pakkurangam mu: emmu ilaku i anni laman nga kukuam anna iyawa mu i nallakuam mu ta pobre ira, ay egga i kukuam ta langi: ay umay ka taw ta mevulu ka niakan nga maz-zigariga. Ay naraddam ta paggin-na na ta kinagi ni Jesus ta aru garay i pakkukuan na. Ay nanaw yaya nga sigga-raddam.

ARIAN NU IPAMAVULUN TU ILLOKOWAN NAKAMU 17 NA TOLAY

I Corinto 6:9, 10

Arian nu kari ammu tu i tolai ira nga ari matunung ay awan tu kebillayad-da ta pappatulan na Dios? Ari kamu nga makiloko ta danoye ira i awan tu kebillayad-da ta pappatulan na Dios: i gannug nga meyanung ta babay anna laki, i paddasal ta imahen ira, i panallaw anna pakidallaw, i bakkla ira, i minakkoko, i minammassapassil, i minaggillellaw, i minaggegeg, tuange ta minaddarodarogas ira.

Santiago 1:22

Parulattan nu i uvovug na Dios, ari tu ginnan nu laman. Ta nu

kunnatun i kuan nu, ay illokowan nu i baggi nu laggapa.

I Juan 3:7, 8a

Ana ku ira, arian nu ipamavulun tu egga i mangilloko nikamu. I mangngua ta tunung ay matunung nga tolai, nga kagitta na Dios nga matunung. Ngem i matagaruli ay egga sa si Satanas. Ay si Satanas, nattagaruli ta adde ta gafu na.

Galatas 6:3

I tolai ay illokowan na i baggi na laggapa nu abbattan na tu kuruga dakal i kebilang na, nga awan na gamma tu kepangngattan.

18 I PARATTALAN NA KATAGARULIAN AY PATAY

Roma 5:12

Ta kunnuri, simillung i katagarulian ta interu mundo gafu ta nepattagaruli na tadday nga tolay, ay yatun nga katagarulian i nangi-yawa ta patay. Ay neyalasig yatun nga patay ta ngamin nga tolay, megafu ta mattagaruli ngamin nga tolay.

Santiago 1:15

I pakkaraga nga maggafu ta nono i kegafuan na pattagaruli; ay i katagarulian nu nesimmu ngana ay manuppal ta patay.

Roma 8:6

Nu i nono mu ay egga ta nepat-taggan nga gannu-gannug, ay patay i parattalan na; ngem nu ya-

tun i nonopan nu i Espiritu, egga nikaw i inango anna imammo.

Ezekiel 18:20

I kararua nga mattagaruli ay matay. Ari nga suffrian na ana i katagarulian na yama na; ni i yama, arian na suffrian i katagarulian na ana na. Nu matunung i tadday nga tolay ay yaya laggapa i magayaya gafu ta katunungan na. Ay i katagarulian na minat-tagaruli ay lastan na laggapa.

Akkagianan 11:19

Sinni laman i mannanayun nga matunung ay egga sa i inango; ngem i magaleg ta marakay ay daddanan na i patay na laggapa.

Lucas 7:14, 15a

Minaranni si Jesus anna sinig-
geg na i lungun ay nagimmang
nga liminakag danuri i nangakka
ira. Ay kinagi ni Jesus, "Bagito-
lay, kagiak-ku nikaw, lukka ka."
Ay limikka anna nagitubang yuri
natay bi, ay namegafu nga nagu-
vovug.

Juan 11:43, 44

Ay turi ta nakagi na ngana yaw,
ay nakkulle yaya ta masikan nga
ngaral, "Lazaro, mallawak-ka
taw!" Ay nallawan i natay nga
agga-babbag i lima anna takki na,
anna i muka na ay navungunan ta
panniaw. Ay kinagi ni Jesus nira,

"Arian nu i babbag na ira anna
palakaran nu."

Juan 10:17, 18

Ta kunnuri ay ayatan-na' na
Yama megafu ta ipavuluk-ku tu
matay nga' tapenu maginnolay
nga'. Awan tu makawayya nga
manga ta inango ku, nu ari iyawa
ku laggapa. Egga i pakawayya
nga mangiyawa anna manga uli
taw nga inango ku. Yaw i inalawa
ku nga dorob ta Yama'.

Pangilammuyag 1:18

Sakan i aggato-tolay. Natay
nga', ay sangaw matolay nga' ta
adde noka, Amen. Egga niakan i
annusi na infiernu anna patay.

Deuteronomio 5:7-21

Awan tu tanakuan nga Dios mu nu ari laman sakan.

Ari ka mamadday ta imahen, onu anni laman nga egga i kagitta na ta langi onu ta davvunaw, onu ta danum ta unag na davvun. Ariam mu dayarayanan onu pas-serbian ira.

Ariam mu isipi-sipo nga awan tu kebalinan i ngagan na Yafu nga Dios mu; ta makaliwa ka nu isipi-sipo mu i ngagan na Dios tu awan tu kebalinan.

Pakasantowam mu i Aggaw na Pagibannag, nga kunne ta nebilin

na Dios. Mattrabahu ka anna kuam mu ngamin i kuam mu ta annam nga aggaw.

Ikakuam i yama anna yenam, nga kunne ta nebilin na Dios.

Ari ka mamapatay.

Ari ka manallaw onu makidal-law.

Ari ka makkoko.

Ari ka malladda-laddug nga me-kontra ta kaddubam.

Ariam mu kelugan i atawa na kaddubam, ni ta balay na onu i koman na, onu i dorobanna, onu i ayam na, onu anni laman nga kukua na kaddubam.

ARI KA MAKAPAT-TAGU TA DIOS

21

Job 34:21, 22

Id Dios ay masingan na ngamin i kuan na tolay, anna masingan na nu sitaw ngamin i angngayan na. Awan tu zibbo nga awayya na pattaguan na tolay ira nga magangngua ta marakay.

Salmo 139:8 anna 12

Nu makangay nga'nakuan ta langi, egga ka tari. Nu magidda nga' angngarigan ta dian na natay ira, egga ka tari gapa. Ta mas-ki i zibbo ay ari maribbo nikaw, ay i gabi ay manawag nga kagitta na aggaw. I zibbo tuange ta nawag ay mag-gitta laman nikaw.

Jeremias 23:24

Yaw i kagian na Dios, "Awayya kari na tolay i massussu ta sekreto ira nga lugar tape nu ariak-ku masingan yaya? Ari kari tu i langi anna davvun ay napannu nian-kan?" kunna Dios.

Akkagianan 15:3

I mata na Dios ay egga ta ngamin nga lugar. Masingan na i marakay tuange ta mapia.

Lucas 8:17

Ta awan tu netagu nga ari melawan, anna awan tu sekreto nga ari kannammuan gabbalaman.

MAKASTIGO TU AWAN TU ADDE I AWAN TU DIOS DA

Mateo 13:41, 42

Doban noka na Ana na Tolay i anghel na ira nga mangammung ta totolay ira nga kegafuanan na pattagaruli na ikattole ra, tuange ngamin ta minagganggua ta marakay. Ay mesinna ira ta pamagurayan na Dios. Ay ira yaw nga totolay ay itabbo na anghel ira ta infiernu nga kagitta na zumozzog nga afi. Tumangi-tangi anna mangngari-ngaritam noka ira ta ziga nga attammad-da.

Mateo 18:8

Nu i liman onu i takkim i kegafuanan na pattagarulim, gappattam mu anna itabbo mu. Ta mas

mapia tu fukul onu pilay ka nga tullung ta langi anne tu dua i limam onu dua i takkim nga metabbo ta infiernu.

II Pedro 3:7

Yaw nga uvovug na Dios mis-mu i makkagi tu matuggi noka ta Aggaw na Pamanunnu yaw nga langi anna davvun, noka nu kapannnutan ngamin nga tolai nga awan tu Dios da.

Mateo 25:46

Ira yaw nga totolay ta zimigi' i umay ta akkastigowan nga ari magimmang. Ngem i matunung nga tolai ay umay ira ta katolayan nga awan tu adde na.

Kickinggua 17:31

Ta sinullo na i aggaw nga kapanunnu na mundo. Ay yuri i tolai nga sinullo na nga mamanunnu ta katunungan i netabba na ta ngamin nga totolai ta yaya i pinaginolai na.

II Pedro 2:9

Ammu na Dios nga paliaran ta tentasion i matunung ira nga tolai, ammu na gapa nga kastigouan i ari matunung ira ta adde ta Aggaw na Pamanunnu.

I Juan 4:17

I aya na Dios ay dumaka-dakal ta attolai tam, tapenu metagga tam nga arubangan i Aggaw na

Pamanunnu. Ta nu kunnasi i kegga tam toye ta davvunaw ay kunnatun gapa i kegga na nittam.

Hebreo 9:27

Gagangay tu i tolai ay mittan laman nga matay. Kabalin na ay duttal i kapanunnu na.

II Corinto 5:10

Ta mauag tu umarubang ittam ngamin ta pamanunnu ni Cristo, tapenu alawatat-tam ngamin i balo-balo na kingngua tam nga mapia onu marakay ta katolai na baggi tam.

Roma 14:12

I kataggitadday nittam ay pappatan na noka ta Dios i meyanung ta baggi na laggapa.

Roma 5:15

Ngem i regalo nga awan tu paga na ay ari tu kagitta na liwa tam. Ta nu aru nga tolay i matay megafu ta liwa na tadday laman, ay mas paga tu awan tu paga na pagallallo na Dios. Ay neyawa na i kapakoma na aru nga tolay megafu kani Jesu-Cristo.

Roma 9:16

Ta kunnuri, i pagallallo na Dios ay ari tu megafu ta uray na tolay, onu pazzigariga na nga mangallu sa, nu ari laggapa ta allo na Dios.

I Pedro 5:5b

Tubangan na Dios i minappakattannang, ngem ikallo na i minappakalinno.

II Corinto 8:9

Ta ammu nu mabba i aya anna inaggallallo ni Jesu-Cristo. Ta maski egga ngamin sa i ka-riku, nabbalin yaya tu mariga megafu nikamu. Tapenu ta pabbalin na tu mariga, ay sikamu i mabbalin tu riku.

II Corinto 9:15

Mabbalo-balo ta Dios megafu ta regalu na nga kuruga makapabbaw.

Kikkingngua 4:33

Gafu ta dakal nga pakapangngua na Espiritu Santo ay pinakurug na apostoles ira tu naginnolay i Yafu Jesus: megafu taw ay binendicionan na Dios ira ngamin.

Ay pinasensian na Dios i nappa-sa nga ari pakannammu na toto-lay ira; ngem sangaw ay kagian na ta ngamin nga tolay ta ngamin nga lugar tu mabbabawi ngana ira.
—Kikkingngua 17:30

Kikkingngua 3:19

Mabbabawi kamu gafu anna mangurug kamu ta Dios tapenu pakoman nakamu ta katagarulian nu ira. Ay banna-bannayan nakamu noka nu egga kamu ta arubang na Yafu.

Ta kunnuri ay kinagi ni Pedro nira, “Mabbabawi kamu ta katagarulian nu ira, anna mappabaw-tiso kamu megafu ta pangurug nu kani Jesu-Cristo tapenu mapako-

ma kamu anna alawatan nu i netabba na Dios nga Espiritu Santo.”
—Kikkingngua 2:38

Lucas 13:3

Ari, kagiak ku nikamu! Nu ari kamu mabbabawi ta katagarulian nu, ay matay kamu ngamin gapa.

II Corinto 7:10

I daddam nga maggafu ta Dios ay mangiyawa ta pabbabawi nga mangituggub nittam ta kapaliag, ay ari nakuan takitan na nono tam. Ngem i daddam nga neravunan ay manuppal ta patay.

Mateo 3:2

Mabbabawi kamu anna pallikuran nu i marakay, ta aranni ngana i pammaguray na Dios.

Mateo 6:14

Ta nu pakoman nu i nakaliwa ira nikamu, ay pakoman nakamu gapa na yama nu ta langi.

Ezekiel 18:21

Ngem nu i magangngua ira ta marakay ay pabbabawad-da ngamin i katagarulian nga kingngua ra, anna parulattad-da ngamin i bilik-ku, anna kuadda i matunung anna fustu, ay ari ira noka matay. Kakurugan-na tu matolay noka ira.

Pangilammuyag 3:20

Innan nu ta maggataddagga' nga makatottotto ta puerta. Nu egga i makaginna niakan nga maka-agal sa anna vukatan-na i

puerta, tullung nga' tapenu maga-rubang kami nga dua ta mapia nga pavvulu-vulun.

Isaias 55:7

I marakay nga tolai ay pallikuran na nakuan i anangngua na, kunne gapa ta totolay nga ari matunung. Mattoli nakuan ta Dios tapenu ikallo anna pakoman na yaya.

Kikkingngua 5:31

Ta kunnuri, pinabbalin na Dios yaya tu Mammaguray anna Minammaliag, ay dakal i pakawayya na tapenu i totolay na Israel ay moffunan ira nga mabbabawi anna mapakoman ira ta katagarulian-da.

I KESINNA TA ANNI LAMAN NGA NERAVVUNAN 27

I pagallallo na Dios ay nepasingan ta kapaliag ngamin na tolay. Yaw i nangituddu nittam tu pallikurat-tam i ari panguru-kurug ta Dios, tuange ta neravvunan ira nga pagayaya. Ngem mattolay itam nga mapia, matunung, anna minagganassing ta Dios toye ta davvunaw. —Tito 2:11, 12

Isaias 1:16

Baggawan nu anna pakarenuan nu sikamu. Arian nu i marakay nga pangapangngua nu ira nga masingak-ku. Immangan nu i magangngua ta marakay.

I Juan 2:15, 16

Arian nu i pangaya nu ta davvunaw tuange ta gannu-gannug nga

egga ta davvunaw. Ta i tolay nga mangaya ta davvunaw ay awansa i pangaya ta Dios. Ta ngamin i egga ta davvunaw: i pakkelug nga meyanung ta pattag, i pakkaraga ta kapagustu na baggi, i kerayaw na attolay gafu ta kukua onu kekakwa, danaw nga ganna-gannug ay ari naggafu ta Dios, nu ari ay naggafu ta davvunaw.

Yatun i ipe nu ta futu nu i ganna-gannug ira nga egga ta langi; ari tu i ganna-gannug ira ta davvunaw. —Colosas 3:2

Embes tu mesipo kamu ta awan tu kebalinan na nga trabahu ira nga marakay, tubangan nu lallagu ira danaw. —Efeso 5:11

Ezekiel 36:26

Iddat-taka ta napabagu nga futu anna aluvuat-taka ta napabagu nga espiritu. Ariak-ku i matagga nga futum anna iddat-taka ta minammarulo nga futu.

I Juan 2:29

Nu ammu nu tu i Dios ay matunung, mawag gafu tu ammu nu tu ngamin i magangngua ta matunung ay ana-ana na Dios.

I Pedro 1:23

Neyana kamu uli ta bagu nga attolay. Ari tu neravvunan nga nekeyana, ngem ta inango nga awan tu adde na megafu ta matolay anna mannanayun nga uvo-vug na Dios.

II Corinto 5:17

Ta kunnuri, nu tolai naka ni Cristo, bagu ka ngana nga pinartu. Awan ngana yuri dana nga katolem ta napabagu ngana i atolem.

I Juan 5:18

Ammu tam tu sinni laman i ana na Dios ay ari matagaruli ta si Cristo nga Ana na Dios i manangngal sa, ay ari yaya masiggeg na marakay.

Juan 3:3

Simmibbag si Jesus anna kinagi na sa, "Kakurugan na kagiak ku nikaw, nu ari meyana uli i tadday nga tolai, arian na masingan i pammagurayan na Dios."

NATAY TA KATAGARULIAN—NAGINNOLAY KANI CRISTO

29

Efeso 2:1 anna 6

Turi ta natay kamu megafu ta katagarulian nu ay sinolay na kamu, . . . anna pinaginnolay na ittam ngamin, anna makipagitungbang ittam sa ta gloria gafu kani Jesu-Cristo.

Colosas 3:1

Nu nakipaginnolay kamu gafu kani Cristo, aleran nu i ganna-gannug ira nga nelangitan nga egga kani Jesu-Cristo nga nagitubang ta ziwanan na Dios.

I Pedro 2:24

Inattamman na baggi na mismu i katagaruliat-tam turi ta nekepatu na, tapenu sittam nga na-

tay ta katagarulian, ay mattolay nga menunung. Ta megafu ta bigag na ira ay pinammapia na ittam.

Galatas 5:24

Danuri i tolai ira ni Cristo ay nepato da ngana ta krus i markay ira nga pangngu-pangua na nepattaggan nga attolay da.

Sittam nga natay ta katagarulian, ay kunnasi na pangibali-balit-tam ta kunnaw nga attolay? Ta kunnuri gafu, ay ikwenta nu i baggi nu tu natay ngana ta katagarulian nu. Ngem pinaginnolay na kamu na Dios megafu kani Jesu-Cristo. —Roma 6:2 anna 11

Juan 3:14, 15

Ay nu kunnasi na nepangitayag ni Moises ta iraw ta kalammalammattan, ay mawag tu metayag gapa i Ana na Tolay, tapenu ngamin i mangurug sa ay ari matay, ngem matolay ta adde ta ngangangay.

Juan 17:3

Ay yaya yaw i inango nga ngangangay: i pakannammu ra nikaw nga tattadday nga Dios nga kurug, anna kani Jesu-Cristo nga zindob mu.

Juan 3:36

Sinni laman i mangurug ta Ana ay egga sa i inango nga awan tu adde: ngem i ari mangurug sa ay

arian na masingan i inango nga adde ta ngangangay; ngem iddaggan na ngana laman i pangastigo na Dios.

Roma 6:23

Ta i paga na katagarulian ay patay; ngem i regalu na Dios ay inango nga awan tu adde na megafu kani Jesu-Cristo.

Juan 5:24

Kakurugan na kagiak-ku nikamu, i tolai nga magginna niakan anna mangurug ta naddob niakan ay egga ngana sa i inango nga adde ta ngangangay. Ari ngana mapanunutan ta nappasan na ngana i zibbo na katagarulian anna egga sa ngana i inango.

Isaias 32:17

I matunung nga attolay ay mavvunga ta imammo; ay i resulta na kenunung ay imammo nga maggafu ta pammakatalo ta Dios adde noka.

Galatas 4:6

Gafu ta ana ittam na Dios, zinob na ta futu tam i Espiritu ni Jesus nga Ana na nga makkagi, "Abba" opu "Ama" ta Dios.

Juan 14:21

Sinni laman i makannammu ana mamarulo ta dorob ku ira, ay yaya i mangaya niakan: Ay i mangaya niakan ay ayatan gapa na Yama'. Ay ayatak-ku gapa yaya anna kemammatan na' noka.

Roma 8:16

I Espiritu na mismu i mamakurug ta nono tam tu sittam i ana na Dios.

I Juan 3:18, 19

Ana ku ira, ariattam ayatan i ikattolay tam t uvovug laman ngem ayatat-tam ira ta pangapanggua anna kurug. Ta kunaw nga pangaya ay ammu tam tu egga nittam i kurug. Ay mapasikan i affutu-futuat-tam ta arubang na Dios.

I Juan 4:13

Yaw i pakannammuat-tam tu egga ittam sa, anna egga yaya nittam, gafu ta neyawa na nittam i Espiritu na.

32 SI CRISTO NGA EGGA NITTAM I MANGIYAWA TA PAGAYAYA TAM

Ay sangaw umay nga' ngana nikaw; ay kagiak ku yaw toye ta davvunaw tapenu maparattal nira i pagayaya ku. —Juan 17:13

Roma 14:17

Ta i kebalinan na pappatulan na Dios ay ari tu kanan onu inuman, ngem ya kebalinan na i kenunung, imammo, anna pagayaya nga maggafu ta Espiritu Santo.

Galatas 2:20

Netangepato nga' kani Cristo ta krus na, ngem matolay nga' gafu ta si Cristo i egga niakan. I inango ku sangaw nga egga niakan ay vunga na pangurug ku ta Ana na Dios nga nangaya niakan

gafu ta neyawa na i baggi na nga natay gafu niakan.

Isaias 2:3

Sigga pagayaya kamu noka nga mattagag ta danum nga maggafu ta poso ira na kapaliag.

Juan 15:11

Kinagi nikaw danoye nga gan-na-gannug tapenu maddian nikamu i pagayaya ku, anna tapenu mafustu gapa i pagayaya nu.

Salmo 16:11

Ipasingam mu niakan i dalan nga mappange ta inango; i keggam ay pannuan na ta pagayaya; ay kapagustuak-ku ta nganga-ngay i panguffum mu niakan.

I Samuel 12:15

Nu arian nu gigginnan i ngaral na Yafu, nu taddakan nu i dorob na, ta kunnuri ay kastigowan nakamu nga kagitta na kingngua na ta ginafuan nu ira.

Roma 6:16

Arian nu kari ammu nga nu tumulu kamu nga kagitta na doroban na sinni laman, ay mabbalin kamu tu kurug nga doroban? Kunne na nu katagarulian nga mappange ta patay, onu ta Dios nga marresulta ta tunung?

I Dios i mangiyawa ta pagiban-nag nittam nga magattam ta zigariga, noka nu mappasingan si Jesus nga maggafu ta langi, nga

ya i kavulun na i makapangngua ira nga anheles. Umafi-afi noka i dattal da nga umay manibbalo karannuri ta ari nga mangurug ta Dios, tuange turi ta ari mangalawa ta ebanghelio na Yafu tam nga Jesu-Cristo. Ari noka magim-mang i kastigo da ta infiernu, anna mesina ira ta arubang na Dios tuange ta gloria anna pakapangngua na. —II Tesalonika 1:7-9

Deuteronomio 11:26-28

Toye nga aggaw ay bendisionat-takamu nu parulattan nu i bili-bilin na Yafu nga Dios nu. Ngem igeg takamu nu arian nu parulattan i bili-bilin na Yafu nga Dios nu.

Ngamin nakuan nga tolay ay pakurugad-da tu si Jesu-Cristo i Yafu tape merayarayaw i Dios Ama. —Filipos 2:11

Ta kunnuri, sinni laman i makurug ta totolay tu tumuttul yaya niakan, ay kunnatun gapa i pangikagi ta arubang na Yama' ta langi. Ngem sinni laman i manginega ta totolay tu yaya ay tumuttul niakan, kunnatun gapa i panginega sa ta arubang na Yama' ta langi. —Mateo 10:32, 33

Roma 10:9, 10

Mapaliag ka nu kagiam mu mis-mu tu si Jesu-Cristo i Yafu, anna kurugam mu ta futum tu pinagin-nolay yaya na Dios. Ta makipani-

mapia i Dios ta tolay nu mangu-rug yaya ta futu na; anna mapakaladda i kapaliag na nu kagian na ta karuan nga tolay i meyan-nung ta pangurug na.

Sinni laman i mangilimag tu mangurug yaya kani Cristo nga Ana na Dios ay awan sa i Dios. Ngem sinni laman i makkagi tu mangurug yaya kani Cristo ay egga gapa i Dios sa. —I Juan 2:23

Lucas 9:26

Nu sinni laman i mangipasiran niakan tuange ta uvovug ku ay ipasiran gapa noka na Ana na Tolay nu umay taw nga sigga-pakawayya ta pakawayya na Yama na anna vulunan na angheles na ira.

SI SATANAS, I KURUGA KONTRA TAM

35

Mateo 4:1 anna 10, 11

Ta kabalin naw, ay neyangay na Espiritu na Dios si Jesus ta kalamalamattan tapenu tentan na Demonio yaya. . . . "Panawama', Satanass," kunni Jesus sa, "ta netura, 'Dayarayawam-mu i Yafu nga Dios mu, anna yaya laman i passerbiam-mu, kunna. Ta kunnuri, pinanawan yaya na Demonio, ay minay sa nasserbi i angeles ira.

II Tesalonika 2:9

I tolay nga minattagaruli ay egga sa i pakapangngua ni Satanass. Mangipasingan ta senial anna milagro ira nga pangilogo-tan na ta tolay ira.

Efeso 6:11

Usam mu ngamin i neyawa na Dios nga kapaliaram mu, tapenu metaddag mu ngamin i pangilogo ni Satanass.

Kikkingngua 26:18

Ennu vukatan i mata ra tapenu pallikurad-da i zibbo anna umarubang ira ta nawag, anna panawad-da i pakapangngua ni Satanass ay manoli ira ta Dios tapenu alawatad-da i kapakoma na katagaruliad-da. Ay alawatad-da gapa i zininagatad-da ta Dios nga kunne ta karuan ira nga napakarennuan ngana ta katagaruliad-da. Ira danaw i nesinna na Dios ngana gafu ta pangurug da.

II Tesalonika 2:8

Ay masingan noka yuri i kuru-ga Marakay. Ta noka nu manoli i Yafu ay daralan na ta assag na si-mu na, tuange ta nawag na dattal na.

Santiago 4:7, 8a

Ta kunnuri, tumulu kamu ta Dios. Affutan nu i demonio ay panawan nakamu. Umaranni kamu ta Dios ay umaranni yaya nikamu.

Hebreo 2:14

Megafu ta sittam nga ana na to-lay ay neravvunan laman ittam, kunnuri gapa tu si Jesus ay neya-na gapa nga tolay tapenu, gafu ta

patay na, ay awayya na nga dara-lan i pakapangngua na demonio.

Roma 8:35 anan 37

Sinni i makesina nittam ta aya ni Cristo? Anni pano tu zigariga, onu vuruvurung, onu kadara-darum, onu bisin, onu kawan tu sinnun, onu kapapatay? Ari, ta affutat-tam ngamin yaw megafu kani Cristo nga nangaya nittam.

I Juan 3:8

Sinni laman i mattagaruli ay kukua na demonio; ta i demonio ay nattagaruli adde paga ta gafu na. Ay yaw i gafuna tu minay taw i Ana na Dios tapenu daralan na ngamin i trabahu na demonio.

I PANGAYA AY YAYA I KASINNAN NA PANUTTUL 37 KANI JESUS

I Juan 4:20

Nu kagian na tadday nga tolay tu ayatan na i Dios ngem ikalusaw na i ikattolay na, malladda-laddug yaya. Ta kunnasi na pangaya na ta Dios nga arian na masingan nu kalussaw na i ikattolay na nga aggasasinnan na?

Juan 13:35

Kannammuan na ngamin nga totolay tu sikamu i disipulos ku ira nu makkasi-aya-aya i kataggi-tadday nikamu.

I Corinto 13:1

Maski nu awayya' i maguvovug ta ngamin nga paguvovug toye ta davvunaw, tuange ta paguvovug

na anghelira nu awan niakan i pangaya ta ikattole', meyarig nga laman ta guni na gibbal nga awan tu vuyatan na.

Galatas 5:22, 23a

Danaw i vunga na Espiritu Santo: aya ta ikattolay, pagayaya, imammo, appasensia, inaggallallo, pia ta ikattolay, ammakatalo, appakalinno, anna panangngal ta baggi.

Ammu tam tu napaliag ittam ngana ta patay megafu ta pangaya tam ta wawwagi tam ta pangu-rug. Ta sinni laman i ari mangaya ta ikattolay na ay maddian ta patay.

—I Juan 3:14

Kickingngua 10:39-41

Ay sikami i mamakurug ta ngamin nga kickingngua na ta davun na Judio ira tuange ta Jerusalem nga namatayad-da sa ta krus. Ngem pinaginnolay na Dios yaya ta mekatallu nga aggaw, -ay nepasingan na ta manawag ta tolay ira nga dana pinili na, ari tu napakaru nga tolay i nakasingan, ngem sikami laman nga neyara-bang sa nga kiminan anna mininum ta kabalin na nepagginolay na.

Juan 20:26-28

Ta kabalin na walu nga aggaw, naddian mangana i disipulos ira ta tadday nga balay ay egga si

Tomas nira. Serradu ngamin i puerta ira, ngem egga si Jesus nga agga-taddag ta tangnga ra ngamin, ay kinagi na nira, "Imammo paray i egga nikamu." Ay kinagi na kani Tomas, "Igawa mu i kuramem anna siggeramma'. Innam-mu i lima' ira, anna karapam-mu i biko ku. Ariam-mu ngana i paddu-dudam anna mangurug ka ngana. Ay simibbag si Tomas nga kunna sa, "Yafu' anna Dios ku!"

Roma 4:25

Neyalawa yaya tapenu mapapatay gafu ta liwa-liwa tam, ngem naginnolay uli tapenu mapakatumung ittam ta arubang na Dios.

I PAGINNOLAY AY MAKAPABBAW NGA IDDANAMA TAM

39

Namegafu turi nga tiempo ay pinegafanan ni Jesus nga pinakanawag ta disipulo na ira, "Mawag tu umay nga ta Jerusalem nga magattam ta aru nga paniga-riga na mannakam ira na ili, na darakal na papari, tuange ta escriba ira. Mapapatay-ya noka ngem ta mekatallu aggaw ay maginnolay-ya," kunni Jesus. —Mateo 16:21

Juan 5:28, 29

Arian-nu pakkapalla yaw, ta duttal i aggaw nga ngamin danuri i egga ngana ta livud-da ay maginna ra i ngaral na. Ay mallalawan ira anna ngamin danuri i nangnungua ta mapia ta katolay da ay

mattolay ta adde ta ngangangay. Ngem danuri i nangnungua ta marakay ta katolay da ay maginnolay ira tapenu masentensian ira ta kastigo nga adde ta ngangangay.

Turi ta nabawtisowan ittam nga nabbalin nga Cristiano ay arian nu kari ammu tu nesipo ittam ta patay na? Ta kunnuri, nentange-tanam sa i katagaruliat-tam. Ay nu kunnasi na nepagginolay na megafu ta pakapangnungua na Yama, kunnatun nakuan i kapakabagu na attolay tam. Ay nu nakitappatay ittam sa, kunnuri gapa tu makipagginolay ittam sa. —Roma 6:3-5

40 I APPAKASANTO TA ARUBANG NA DIOS

Lucas 1:74, 75

Ta netabba na i pangiyigu na nittam ta ngamin nga mangontra nittam, tapenu ari ittam maganassing ngana nga masserbi sa, ta kunnuri, mattolay ittam ta adde noka nga marenu anna matunung ta pagimamma na.

II Corinto 7:1

Mammeddu ku ira, megafu ta netabba nittam danoye nga makapabbaw nga tabba, pakarennuat-tam i baggi anna nono tam ta ngamin nga marakay, anna fustuattam i karenu tam ta arubang na Dios ta agganassing tam sa.

Nu i tolai ay pakarennuan na i baggi na laggapa ta anni laman

nga katagarulian, mabbalin yaya tu kapianan nga ramienta. Yaya sangaw i melinnay anna mekunay ta Yafu, anna aggaparan nga me-usa ta ngamin nga mapia nga trabahu. —II Timoteo 2:21

I Pedro 1:2

Pinili nakamu na Dios Ama tu mamarulo kani Jesu-Cristo, anna mapakasanto gafu ta Espiritu, ta napakarennuan kamu ta daga na. Mannanayun i allo anna imammo nga egga nikamu.

I Pedro 1:15

Ngem gafu ta masanto i Yafu nga magagal nikaw, mappakasanto ka gapa ta ngamin nga kuam mu anna paguvovug mu.

Isaias 35:8

Egga noka i dalan nga mangagan tu Dalan nga Masanto; ari nga pallakaran na minalliwa, anna ari nga tallungan na tolay ira nga awan tu nono da.

Hebreo 13:12

Ta kunnuri ay nazzigariga si Jesus ta lauan na siudad, tapenu pakasantowan na i totolay ira ta daga na nga nassinang.

I Juan 1:9

Nu ikumpisal tam i katagaruliat-tam, pakoman na ittam, anna pakarennuan na ittam ta ngamin nga marakay, gafu ta napasikkal i Dios ta pagallallo anna kenunung na.

Mateo 3:11

Bawtisowat-takamu ta danum nga mangipasingan tu nabbabawi kamu. Ngem mas makapangngua i mappatali niakan, ta bawtisowan nakamu ta Espiritu Santo nga mamakarenu nikamu ta katagarulian nu anna manguli ta attolay nu. Mas makapangngua yaya anne niakan, ta maski laman manammi ta sandalia na ay ari nga mepangngo.

Efeso 1:4

Nage paga na nekaparo na mundo, ay pinili ngana na Dios ittam tu tolay na, tapenu masanto anna awan vuluvuga ta kaliwatat-tam gafu ta aya na.

Lucas 11:13

Nu sikamu nga marakay ay ammu nu nga iddan ta mapia nga gannug i ana nu, yammanno mabba ta yama nu nga egga ta langi? Iyawa na i Espiritu Santo ta ngamin nga makkiddaw sa.

Kikkingnunga 1:8a

Ngem sangaw nu umay nikamu i Espiritu Santo, ay alawatannu i pakapangnunga nu nga mamakurug niakan.

Kikkingnunga 4:31

Ay turi ta kabalid-da nga nakimallo, yuri i lugar nga nattaradayadda ay naguyag tu masikan. Ay ira ngamin ay napannu ta Espiritu Santo. Ay nelayyagayya

ra i Uvovug na Dios nga awan vuluvuga tu assing da.

Ezekiel 36:27

Iyaluvu' noka i Espiritu nikamu, anna ipatuttul ku nikamu i dorob ku ira, anna parulattan nu i bili-bilik-ku.

Roma 8:9

Nu egga nikamu i Espiritu na Dios, ari kamu gafu nga neravvunan, nu ari nespirituan kamu. Ay nu sinni laman i tolai nga awan sa i Espiritu ni Cristo, ay ari yaya nga tolai ni Cristo.

Kikkingnunga 13:52

Ay danuri i mangurug nga tumuttul ta yafu ay napannu ta pagayaya anna ta Espiritu Santo.

I MAKAPABBAW NGA NETABBA TA CRISTIANO IRA

43

Salmo 34:18

I Dios ay aranni ta tolay ira nga nawawan i iddanama ra. Paliaran na danuri i maraddam i nono ra.

Isaias 66:2

Kinagi na Yafu, "Pinadday na lima ngamin i ganna-gannug anna kukua' ngamin danaw. Ngem i tolay nga innak-ku, ay yuri i map-pakalinno anna maraddam i nono na anna ikassing na i uvovug ku."

I Pedro 4:12, 13

Mammeddu ira, arian nu pakka-palla i duttal nikamu nga zigariga nga mamurba ta pangurug nu, ta gagangay laman tu mesimmu nikamu danaw. Magayaya kamu

lallagu ta mesipo kamu gapa ta nepazzigariga ni Cristo. Ay noka nu duttal i aggaw nga kepasingan na kekakua na, magayaya kamu gapa noka ta naperulay.

Pangilammuyag 21:4

Ay funatan noka na Dios ngamin i lua ra; awan ngana noka tu patay, ni daddam onu pattangi, onu taki. Ta nappasa ngamin ngana danatun nga gannugan-nug.

Salmo 37:3

Mammakatalo ka ta Dios anna mangngua ka ta mapia, tapenu matolay ka ta utun na davvun-naw anna mabattug ka.

44 I NETABBA TA TOTOLAY IRA NGA MATENTASION

Hebreo 2:18

Awayya na nga uffunan i totolay ira nga matentasion gafu ta nappasan na gapa i natentasion.

Roma 16:20

Ay i Dios na imammo ay aranni nga ipebattay na nikaw si Satanas tapenu mabigaran yaya.

Salmo 34:19

Aru nga zigariga i attamman na matunung nga tolai, ngem paliaran na Dios yaya karanaw ngamin.

Isaias 43:2

Noka nu egga i danum nga dakitam-mu ay vulunat-taka ay ari ka noka malaggabban. Nu lumakag

ka ta ari, ari ka noka matuggi, ni vuluvuga malussiak-ka.

Roma 8:28

Ammu tam tu ngamin nga mesimmu ay pammapiian ngamin danuri na pinili na Dios anna mangaya sa, nu mekunnay ira ta gakkag na.

I Corinto 10:13

Awan tu tentasion nga ari gaganay duttal ta ngamin nga tolai. Ngem napasikkal i Dios ta pagalallo na, ay arian na ipavulun tu matentasiok-ka nu ariam-mu awayya nga affutan. Uffunan naka lallagu nga mangililli ta tentasion tapenu awayyam nga attamman.

I NETABBA TA TOTOLAY IRA NGA MANGAFFU 45

Pangilammuyag 3:12

I tolai nga mangaffu ay kuak-ku yaya tu arigi ta templo na Dios. Ay ari ngana noka malla-wan, ta itura ku sa i ngagan na Dios ku, tuange ta ngagan na siu-dad na Dios ku nga paddianan na. Yaw i ciudad na bagu nga Jerusa-lem. Maggafu noka ta Dios ta langi anna mappagukag ta dav-vun. Ay itura ku noka sa i bagu nga ngagak-ku.

Pangilammuyag 3:21

I mangaffu ay pagitubangngak-ku noka ta biko ku ta trono', ta kunne ta nepamagitubang na Yama' niakan ta trono na gafu ta nangaffu ta'.

Pangilammuyag 3:5

I mangaffu ay massinnun noka ta furaw. Ariak-ku vurren i ngagan na ta libru na inango, ngem ilammuyag ku i ngagan na ta arubang na Yama' tuange ta angheles na ira.

I mangaffu ay zininagatan na ngamin nga gannug; ay sakan noka i Dios na anna yaya gapa i ana ku. —Pangilammuyag 21:7

I tolai nga egga talinga na ay ginnan na nakuan i kagian na Espiritu ta iglesia ira; i tolai nga mangaffu ay pavulunak-ku tu ku-man noka ta vunga na kayu nga egga ta tangnga na laguerta na Dios. —Pangilammuyag 2:7

46 I KAGIAN NA DIOS NITTAM MEYANNUNG TA PAGGUNGAY NA MAGATAWA

I Corinto 7:10, 11

Yaw i kagiak-ku ta magatawa ira, ngem ari tu sakan ta i Dios i makkagi. Ari nakuan panawan na babay i atawa na. Ay nu megungay yaya sa, ari nga makiatawa uli. Onu ari, makipammapia uli sa. Ay i lalaki gapa ay arian na nakuan igungay i atawa na.

Roma 7:2, 3

Basta matolay pagalaman i lalaki, ay segun ta dorob, negalu yaya ta atawa na. Ngem nu matay i lalaki, mapalubbangan ngana i babay ta dorob na pakitawa na. Ta kunnuri, nu makitawa yaya uli

nga matolay pagalaman i atawa na, ay minakkirallaw yaya. Ngem nu natay ngana i atawa na, ay napalubbangan ngana yaya.

Mateo 5:32

Ngem kagiak-ku nikamu sangaw sinni laman i mangigungay ta atawa na nga ari gamma tu pakidallaw na babay i gafu na, yatun nga lalaki i makaliwa. Ta yaya i kegananan na pakirallaw na babay nu maki-atawa uli. Sinni laman i lalaki nga mangatawa ta babay nga negungay ay makaliwa gapa ta panallaw.

Ay nu umay nga' nga mangiparan ta paddianan nu, ay manoli nga' uli anna alawatat-takamu; tapenu nu sitaw i diak-ku, ay turi gapa i dian-nu. —Juan 14:3

Pangilammuyag 3:11

Innan nu ta manoli nga' ta mabi. Tammitan nu ta mapia i egga nikamu tapenu awan tu manggaru ta barungu nu.

Marcos 8:38

Nu sinni laman i mangipasiran niakan tuange ta uvovug ku taw ira nga gaka nga minattagaruli anna awan tu angngurug na, ipasiran gapa yaya na Ana na Tolay noka nu manoli nga sigga-pakawayya ta pakawayya na Yama na,

nga vulunan na nasantuan ira nga anheles.

Mateo 24:30

Ay egga noka i senial ta langi nga pakasinnan ta panoli na Ana na Tolay. Mabbinunga noka ngamin i tolai ta davvunaw nga makasingan ta Ana na Tolay nga natakay ta kunam ta langi, anna egga sa i dakal nga pakawayya anna kekakwa.

Mappasensia kamu. Pasikanan nu i nono nu, ta aranni ngana i panoli na Yafu. —Santiago 5:8

Ta lubbe noka i Ana na Tolay nga maggafu ta langi, nga kagitta na kalistu na kila-kila nga masingan ta langi. —Mateo 24:27

I Juan 3:2

Mammeddu ira, ana ittam nga-na na Dios. Ariat-tam paga ammu nu anni i mappange; ngem ammu tam tu kagitta tam yaya noka ta panoli na; ta masingat-tam noka i kurug nga kasissinnan na.

Innan nu ta duttal nga' nga kagitta na akkoko nga arian nu matageno. Mapalag yuri i sigga-paran anna arian na inarian i sinun na. Ta marake nu uba nga lumakag ay masingan i kepasiranan na. —Pangilammuyag 16:15

Mawag tu magga-paran kamu gapa, ta i Ana na Tolay ay lubbe nikamu ta oras nga arian nu abbattan. —Lucas 12:40

Kikkingngua 1:11

Ay kud-da nira, "Lallaki nga taga-Galilea, ngatta ta agga-taddag kamu taw nga magga-tangngag ta langi? Si Jesus nga nasingan nu nga minay ta langi ay manoli noka ta kagitta na nepapanaw na nga nasingan nu.

Ta aranni ngana lubbe i Ana na Tolay tuange ta angeles na ira. Lubbe ta pakawayya na Dios anna iyawa na i balo na kataggitadday segun ta kinikkingguara. —Mateo 16:27

Ay masingad-da noka i Ana na Tolya nga natakay ta kunam nga umay nga sigga-pakawayya anna dakal nga kekakua. —Lucas 21:27

I UVOVUG NA DIOS

Lucas 21:33

Mapawan noka i langi anna davvun: ngem i uvovug ku ira ay ari vuluvuga mappasa.

Mateo 22:29

Ngem sinabbag ni Jesus ira, "Maliwa kamu ngamin ta arian nu garay ammu i Masanto nga Tura onu i pakapangngua na Dios."

II Pedro 1:21

Ta ari tu uray na tolay i kinagi na profeta ira gari; ngem i toto- lay na Dios i naguvovug ta kun- ne ta nepanullo nira na Espiritu Santo.

II Timoteo 3:16

Ngamin i netura ta Masanto nga Libru ay naggafu ta paka- uray na Dios, anna me-usa ira nga pangituddu, pangivuya, an- na pamadakal nittam nga mab- balin tu matunung.

Salmo 119:11

I uvovug mu ay pinappannak- ku ta futu tapenu ari nga' mat- tagaruli nikaw.

Salmo 119:105

I uvovug mu ay kagitta na tulu nga mangituggub niakan anna manulu ta dalak-ku.

Published in numerous languages by World Missionary Press as God supplies funds in answer to prayer. If you would like more copies for careful distribution, write in English to:

**World Missionary Press, Inc.
Box 120
New Paris, Indiana 46553 U.S.A.**

Philippines
Isabela
Cayagan
Luzon

IBG

220 Ibanag HFA
Printed in U.S.A.